

પ્રસાર ભારતી
નેશનલ સમાચાર વિભાગ, આકાશવાણી, અમદાવાદ

તારીખ : 23-06-2024

બપોરે : 1.20થી 1.30

વાર : રવિવાર

આકાશવાણી સમાચાર હર્ષ લેઉઆ વાંચે છે.

- ✓ નીટ અંડર ગ્રેજ્યુએટમાં ગ્રેસિંગ માર્ક્સ મેળવનારા વિદ્યાર્થીઓની આજે પુનઃ પરીક્ષા.
- ✓ આવતીકાલથી 18મી લોકસભાનું પહેલું સત્ર યોજાશે. નવનિયુક્ત સાંસદો શપથગ્રહણ કરશે.
- ✓ કેરળ, કર્ણાટક અને ગોવામાં આગામી ચાર દિવસ ભારે વરસાદની આગાહી. - તામિલનાડુ, ગુજરાત અને મહારાષ્ટ્રના કેટલાંક ભાગોમાં વાવાઝોડા સાથે વરસાદની શક્યતા
- ✓ ભારતીય સેનાએ લદ્દાખમાં કારગિલ યુદ્ધના શહીદ વીર જવાનોને શ્રદ્ધાંજલિ અર્પવા યુદ્ધ સ્મારક પ્રવાસીઓ માટે ખૂલ્લું મૂક્યું.
- ✓ ટી-20 ક્રિકેટ વિશ્વકપમાં અફઘાનિસ્તાને ઓસ્ટ્રેલિયાને 21 રને હરાવ્યું.

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

NEET - RETEST

રાષ્ટ્રીય પાત્રતા સહપ્રવેશ પરીક્ષા NEET-UGની પરીક્ષામાં ગ્રેસીંગ માર્ક મેળવનારા 1 હજાર 563 પરીક્ષાર્થીઓની આજે પુનઃ પરીક્ષા યોજાશે. રાષ્ટ્રીય પરીક્ષા સંસ્થા - N.T.A.એ જણાવ્યું કે, સંસ્થાની ઉચ્ચસ્તરીય સમિતિના અહેવાલ પર સર્વોચ્ચ અદાલતની ટિપ્પણીને અનુસરી પુનઃપરીક્ષા લેવાનો નિર્ણય કરાયો છે. જે ઉમેદવારો ફરીથી પરીક્ષા નથી આપવા માગતા તેમનું પરિણામ ગયા મહિનાની પાંચમી તારીખે લેવાયેલી પરીક્ષામાં મેળવેલા વાસ્તવિક ગુણના આધારે જ જાહેર કરાશે.

SANSAD SATRA

18મી લોકસભાનું પહેલું સત્ર આવતીકાલ સોમવારથી શરૂ થઈ રહ્યું છે. આ સત્ર દરમિયાન નવનિયુક્ત સાંસદોને શપથગ્રહણ કરાવવામાં આવશે. વરિષ્ઠ ભાજપ સાંસદ ભતૂહરિ મહતાબ લોકસભાના નવા સાંસદોને શપથ લેવડાવશે. શ્રી મહતાબને અસ્થાયી અધ્યક્ષ બનાવવામાં આવ્યા છે. નવા લોકસભા અધ્યક્ષ માટે 26મી જૂને ચૂંટણી યોજાશે. તેના પછીના દિવસે 27મી જૂને લોકસભા અને રાજ્યસભાના સંયુક્ત સત્રમાં રાષ્ટ્રપતિ દ્રૌપદી મુર્મૂનું અભિભાષણ થશે. આ સંસદ સત્ર ત્રીજી જુલાઈ સુધી ચાલશે.

S. JAISHANKAR UAE VISIT

વિદેશમંત્રી ડૉ. એસ. જયશંકર આજે સંયુક્ત આરબ અમીરાતના પ્રવાસે જશે. દરમિયાન તેઓ સંયુક્ત આરબ અમીરાતના વિદેશ મંત્રી સાથે મુલાકાત કરશે અને પરસ્પર ભાગીદારીના વ્યાપક મુદ્દાઓ અંગે ચર્ચા કરશે. વિદેશ મંત્રાલયે જણાવ્યું કે, આ પ્રવાસથી બંને દેશ વચ્ચે ભાગીદારીની સમીક્ષા કરવા અને પ્રાદેશિક તથા વૈશ્વિક ઘટનાઓ અંગે વિચાર-વિમર્શ કરવાની તક મળશે.

PM SHYAMA PRASHAD MUKARJI

પ્રધાનમંત્રી નરેન્દ્ર મોદીએ ડૉ. શ્યામાપ્રસાદ મુખર્જીને તેમના બલિદાન દિવસ પર શ્રદ્ધાંજલિ અર્પણ કરી. પ્રધાનમંત્રીએ કહ્યું કે, ડૉ. શ્યામાપ્રસાદ મુખર્જીનું તેજસ્વી વ્યક્તિત્વ ભાવિ પેઢીઓને માર્ગદર્શન આપતું રહેશે. પ્રધાનમંત્રીએ સામાજિક માધ્યમની એક પોસ્ટમાં કહ્યું; “દેશના મહાન સપૂત, પ્રસિદ્ધ ચિંતક અને શિક્ષણશાસ્ત્રી ડૉ. શ્યામાપ્રસાદ મુખર્જીને તેમના બલિદાન દિવસ પર આદરપૂર્વક શ્રદ્ધાંજલિ. તેમણે પોતાનું જીવન ભારત માતાની સેવામાં સમર્પિત કર્યું. તેમનું વ્યક્તિત્વ દરેક પેઢીને પ્રેરણા આપતું રહેશે.”

SRILANKA PRESIDENT

શ્રીલંકાના રાષ્ટ્રપતિ રાનિલ વિક્રમસિંઘેએ ભારતના વખાણ કર્યા છે. તેમણે કહ્યું છે કે, ભારત તરફથી 3.5 બિલિયન યુએસ ડોલરની નાણાકીય સહાયને કારણે શ્રીલંકા તેના આર્થિક સંકટના બે મુશ્કેલ વર્ષોમાંથી બચી ગયું છે. ગઈકાલે કોલંબોમાં 31મી ઓલ ઈન્ડિયા પાર્ટનર્સ મીટને સંબોધતા, શ્રી વિક્રમસિંઘેએ ટકાઉ ઊર્જા યોજનામાં સંયુક્ત પ્રયાસ પર ભાર મૂક્યો હતો.

નવી દિલ્હી સાથેના સંબંધોને મજબૂત બનાવવાની તેમની પ્રતિબદ્ધતાને તેમણે દોહરાવી હતી. શ્રી વિક્રમસિંઘેએ ગ્રીડ ઇન્ટરકનેક્શન અને સેમપુર સોલાર પાવર પ્રોજેક્ટ જેવા પ્રોજેક્ટ્સને વેગ આપવા પર પ્રધાનમંત્રી નરેન્દ્ર મોદી સાથેની તાજેતરની ચર્ચાઓ પર પ્રકાશ પાડ્યો હતો.

તેમણે કહ્યું કે, બંને નેતાઓએ શ્રીલંકા અને ભારત વચ્ચે જમીન જોડાણ વધારવા અને ઔદ્યોગિક ક્ષેત્રો અને પર્યટનને ધ્યાનમાં રાખીને ત્રિંકોમાલી વિકાસ પ્રોજેક્ટને ઝડપી બનાવવા પર પણ ચર્ચા કરી હતી. વધુમાં, નાગાપટ્ટિનમથી ત્રિંકોમાલી સુધી મલ્ટી-પ્રોડક્ટ ઓઇલ પાઇપલાઇનની યોજનાની પણ તેમણે ચર્ચા કરી હતી.

MANDAVIYA-OLYMPIC DAY

કેન્દ્રિય રમત-ગમત મંત્રી ડૉ. મનસુખ માંડવિયાએ આંતરરાષ્ટ્રીય ઓલિમ્પિક દિવસની શુભેચ્છાઓ આપી છે. સામાજિક માધ્યમની એક પોસ્ટમાં શ્રી માંડવિયાએ એકતા અને શાંતિ સ્થાપવામાં રમતગમતના મહત્વ પર ભાર મૂક્યો હતો તેમજ રમતવીરોની પ્રતિબદ્ધતા અને સિદ્ધીઓને

બિરદાવી હતી. પેરિસમાં યોજનારી ઓલિમ્પિક ૨૦૨૪ માટે રમતવીરોને તેમણે શુભેચ્છાઓ પાઠવી હતી.

WEATHER

ભારતીય હવામાન વિભાગે આગામી ચાર દિવસ દરમિયાન કેરળ, કર્ણાટક અને ગોવામાં ભારે વરસાદની આગાહી કરી છે. તમિલનાડુ, મહારાષ્ટ્ર અને ગુજરાતના ભાગોમાં પણ વાવાઝોડા અને વીજળીના ચમકારા સાથે વરસાદની સંભાવના છે.

હવામાન વિભાગે જણાવ્યું છે કે, મધ્યપ્રદેશ, છત્તીસગઢ, ઓડિશા, ગંગાતટીય પશ્ચિમ બંગાળ, બિહાર અને ઉત્તરપ્રદેશના પૂર્વ ભાગોમાં આગામી ૩ દિવસ સુધી દક્ષિણ પશ્ચિમ ચોમાસું આગળ વધવા માટે સાનુકૂળ વાતાવરણ છે.

ઉત્તર પૂર્વ ભારત અને ઉપ-હિમાલયન પશ્ચિમ બંગાળમાં, ભારેથી અતિભારે વરસાદ આગામી ૫ દિવસ સુધી વરસતો રહેશે. ઉત્તરાખંડ, ઉત્તરપ્રદેશ, રાજસ્થાન, જમ્મુ-કાશ્મીર અને હિમાચલ પ્રદેશમાં આગામી બે-ત્રણ દિવસ સુધી તોફાની પવન સાથે વાવાઝોડું આવવાની શક્યતા છે. દરમિયાન, પશ્ચિમ ઉત્તરપ્રદેશ, પંજાબ, હરિયાણા, ચંદીગઢ

અને દિલ્હીના વિવિધ સ્થળોએ આગામી બે દિવસ સુધી ગરમીના મોજાંની સ્થિતિ રહેશે.

BIS-EV.

ભારતીય માપદંડ બ્યુરો - BISએ ઇલેક્ટ્રિક વાહનોની સલામતી વધારવાના હેતુથી બે નવા માપદંડો IS-18 59 0 અને IS-18 60 6 લાગુ કર્યા છે. આ નવા માપદંડો બેટરીની સલામતી અને કાર્યક્ષમતા પર ભાર મૂકે છે જે L, M અને N શ્રેણીના ઇલેક્ટ્રિક વાહનો માટે લાગુ પડશે.

આ સાથે ઇલેક્ટ્રિક વાહનો અને તેના ઘટકો માટેના ભારતીય માપદંડોની સંખ્યા વધીને 30 થઈ ગઈ છે. જેમાં ચાર્જિંગ સિસ્ટમના ધોરણોનો પણ સમાવેશ થાય છે. નવા માપદંડો પર્યાવરણને અનુકૂળ વાહનવ્યવહાર તરફ એક મહત્વપૂર્ણ પગલું સાબિત થશે.

LADAKH-KARGIL WAR

ભારતીય સેનાએ લદાખમાં કારગિલ યુદ્ધના શહીદ વીર જવાનોને શ્રદ્ધાંજલિ આપવાના હેતુસર ખાલુબાર યુદ્ધ સ્મારક પ્રવાસીઓ માટે ખુલ્લુ મૂક્યું છે. દેશ આ વર્ષે કારગિલ વિજય દિવસની 25મી વર્ષગાંઠ ઉજવવા જઈ રહ્યો છે, ત્યારે કારગિલ યુદ્ધ દિવસની પૂર્વ ઉજવણીના ભાગરૂપે આ સ્મારક ખુલ્લુ મૂકવામાં આવ્યું છે. આર્યન ખીણ વિસ્તારમાં આવેલા આ

સ્મારક યુદ્ધ દરમ્યાન સૈનિકોના સાહસ અને તેમના બલિદાનને પ્રદર્શિત કરે છે.

ઉલ્લેખનીય છે કે, ખાલુબાર એ સીમા નજીકની એક શાંત વાદી છે જે દુશ્મનોના હુમલાના કારણે કારગિલ યુદ્ધનું કેન્દ્ર બિંદુ બની હતી. ભારતીય સેનાના પ્રયાસોના કારણે આ પ્રદેશ ફરીથી ભારતે જીતી લીધો હતો. જેમાં કેપ્ટન મનોજ પાંડે તથા વાદીમાં રહેતાં નાગરિકોનું મહત્ત્વપૂર્ણ યોગદાન રહ્યું હતું.

T-20 AUS AND AFG WIN

ICC મેન્સ ટી-ટ્વેન્ટી ક્રિકેટ વિશ્વકપમાં અફઘાનિસ્તાને આજે સવારે જમૈકાના કિંગ્સ્ટન ખાતે સુપર-8ની મેચમાં ઓસ્ટ્રેલિયાને 21 રને હરાવ્યું.

પ્રથમ બેટિંગ કરતા અફઘાનિસ્તાને 20 ઓવરમાં 5 વિકેટે 148 રન બનાવ્યા હતા. 149 રનના લક્ષ્યાંકનો પીછો કરતાં ઓસ્ટ્રેલિયા 19.2 ઓવરમાં 127 રન પર જ ઓલઆઉટ થઈ ગયું હતું. અફઘાનિસ્તાનના ઓલરાઉન્ડર, ગુલબદ્દીન નાયબે 4 મહત્વની વિકેટ લીધી હતી અને તેમને પ્લેયર ઓફ ધ મેચ જાહેર કરવામાં આવ્યા.

TABLE-TENNIS-LAGOS

ભારતનાં શ્રીજા અકુલા વિશ્વ ટેબલ ટેનિસ કન્ટેન્ડર ચેમ્પિયનશિપની મહિલા સિંગલ્સની ફાઇનલમાં પર્લોચનારાં પ્રથમ ભારતીય બન્યાં છે. શ્રીજાએ

નાઈજીરીયાના લાગોસમાં રમાયેલી સ્પર્ધાની મહિલા સિંગલ્સ અને ડબલ્સ બંને શ્રેણીની ફાઇનલમાં પ્રવેશ કર્યો છે. મહિલા સિંગલ્સની સેમિફાઇનલમાં શ્રીજાએ સુતીર્થા મુખર્જીને 3-2 થી હરાવ્યાં હતાં.

બીજી તરફ પુરુષ ડબલ્સની સેમિફાઇનલમાં હરમીત દેસાઈ અને માનવ વિકાસ ઠક્કરની ભારતીય જોડીએ ચીનના કૈગ યોડે અને નિંગ શિયાનકુનને હરાવીને ફાઇનલમાં પ્રવેશ કર્યો છે. આ ભારતીય જોડી આજે સાંજે ફાઇનલમાં યજમાન દેશના ઓલાજીદે ઓમોટાયો અને અઝીઝ સામે રમશે.

INDIA TENNIS SUMIT NAGAL

ભારતીય ટેનિસ ખેલાડી સુમિત નાગલે આગામી પેરિસ ઓલિમ્પિકમાં ટેનિસમાં પુરુષોની સિંગલ્સ શ્રેણીમાં પોતાનું સ્થાન સુનિશ્ચિત કરી લીધું છે. તેઓ બીજી વખત ઓલિમ્પિકમાં ભાગ લેવા જઈ રહ્યા છે. ટોક્યો રમતમાં ભાગ લઈ ચૂકેલા સુમિત નાગલ ઉપરાંત ભારતીય જોડી રોહન બોપન્ના અને એન શ્રીરામ બાલાજી પુરુષોની ડબલ્સ શ્રેણીમાં ભારતનું પ્રતિનિધિત્વ કરશે.

ઉલ્લેખનીય છે કે આ મહિનાની શરૂઆતમાં રમાયેલી હેઇલબ્રોન ચેલેન્જરમાં તેમની તાજેતરની જીતથી નાગલે તેમની સુનિશ્ચિતતા વધારી દીધી છે. આ સિઝનમાં, નાગલે બે ચેલેન્જર ટાઇટલ પણ જીત્યા છે, જેમાં હેઇલબ્રોન ચેલેન્જર અને ચેન્નાઇ ચેલેન્જરનો સમાવેશ થાય છે.

WOMEN CRICKET SECOND MATCH

ભારત અને દક્ષિણ આફ્રિકા વચ્ચે મહિલા એક દિવસીય ક્રિકેટ શ્રેણીની ત્રીજી અને અંતિમ મેચ આજે બેંગ્લોરના એમ. ચિન્નાસ્વામી સ્ટેડિયમમાં રમાશે. આ શ્રેણીમાં ભારત 2-0 થી આગળ છે. પહેલી મેચમાં ભારતે દક્ષિણ આફ્રિકાને 143 રનથી અને બીજી મેચમાં ચાર રનથી હરાવ્યું હતું. દક્ષિણ આફ્રિકા મહિલા ક્રિકેટ ટીમના ભારત પ્રવાસમાં ત્રણ એક દિવસીય મેચ સિવાય એક ટેસ્ટ મેચ અને ત્રણ ટી-20 મેચનો પણ સમાવેશ થાય છે.